

AGANEVNDIN

KÆRA 7/2021

FSF-skrivstovan upplýsir Aganevndini:	
Málsheitið: Ólóglegir leikarar í U21 steypakappingardysti millum ÍF-AB	
Deild: U21, dreingir	Hvør hefur reist málið: AB
Kapping: Steypakapping	Kæra móttikin: 25. aug.
Møguligt brot framt: 23. aug.	Kærugjald goldið: Ja
Partshoyring: Ja	5 daga kærufreist hildin: Ja
Áheitan um munnliga viðgerð: Nei	Starvsnevndarummæli: Ongar viðmerkingar

Úrskurður

Við heimild í grein 8, stk. 3 og grein 41 í Kappingarreglunum fyri fótbólft og við heimild í grein 8 bókstav h í agareglugerðini, verður ÍF dømt at tapa U21-dystin í steypakappingini móti AB leiktur 23. aug. við málmuninum 0-3.

Aganevndin staðfestir, at leikararnir Emil Weihe Joensen og Tóri Nolsøe Olsen vóru at rokna sum ólóglegir leikarar í U21-dystunum mánadag vegna tað, at:

- Emil dagin fyri byrjaði inni fyri ÍF í dysti í Betri deildini og
- Tóri spælir sín triðja dyst sama leikumfar.

Rættarfylgjan fyri brúk av ólóglegum leikara rakar tann dystin, sum brotið er framt í. Tí verður ÍF dømt at tapa U21-dystin móti AB í steypakappingini.

Kæran, partshoyringin og møguligt Starvsnevndarummæli

AB kærir ÍF brúk av tveimum ólóglegum leikara í U21 steypakappingardysti, sum er leiktur mánadagin 23. aug. móti AB.

AB vísir á, at ungi leikarin Emil Weihe Joensen byrjar inni í dysti fyri ÍF í Betri deildini móti 07 Vestur sunnudagin 22. august og spælir aftur við U21 dagin eftir. AB vísir eisini á, at Tóri Nolsøe Olsen spælir trýggjar dystir sama leikumfar:

- 2. deild menn, leygardagin 21. aug., har hann byrjar inni.
- Betri deild menn, sunnudagin 22. aug., har hann varð innskiftur.
- U21 dreingir, mánadagin 23. aug., har hann byrjar inni.

Í partshoyringarsvarinum frá ÍF verður víst á, at tá dystir verða leiktir, verður liðið sett við leikarum, sum eru tøkir í Comet-skipanini. Báðir leikarar vóru sambært Comet-skipanini tøkir til U21 dystin mánadag.

ÍF hefur tí verið í bestu trúgv um, at leikararnir vóru lóglegir til U21-dystin. Eisini vísir felagið á, at teir hildu at alt varð í lagi, tí talan var um ungar leikarar. Eisini vísir ÍF á, at leikaratilfeingið er smalt og tí má felagið brúka somu leikarar til fleiri lið.

At enda vísir ÍF á, at teir ikki halda at avleiðingin av brúk av ólóglegum leikarum eigur at elva til at ÍF tapir dystin, sum teir annars vunnu 7-1 á vøllinum. Heldur eigur dysturin at vera leiktur umaftur.

Starvsnevndin hefur ongar viðmerkingar.

AGANEVNDIN

Heimildir hjá Aganevndini at viðgera málið

Vísandi til grein 2, 5 og 7 í agareglugerð FSF's, hefur Aganevndin málsfæri at viðgera hetta mál.

Fakta í málinum

Staðfestast kann við dómarseðlum, at Emil Weihe Joensen byrjaði inni fyri ÍF í dysti í Betri deildini sunnudagin 22. august fyri síðani at leika við U21 í steypakappingardysti móti AB mánadagin 23. august.

Staðfestast kann eisini við dómarseðlum, at Tóri Nolsøe Olsen leikti 3 dystir sama leikumfar. Talan er um hesar dystir:

- 2. deild menn, leygardagin 21. aug., har hann byrjar inni.
- Betri deild menn, sunnudagin 22. aug., har hann varð innskiftur.
- U21 dreingir, mánadagin 23. aug., har hann byrjar inni.

Lógarverkið

Sambært grein 6 í Kappingarreglunum fyri Steypakappingar eru vanligu Kappingarreglur FSF's galdandi, har reglutømt er í fyrri reglugerðini. Sama er ásett í § 1, stk. 2 í Kappingarreglunum hjá FSF um yngri deildir. Tí eru tað vanligu Kappingarreglurnar fyri fótbólt, sum eru galdandi fyri metan av hesum máli og hvørjar rættarfygjar, møgulig brot á regluverkið skulu hava.

Sambært grein 8, stk. 2 í Kappingarreglunum fyri fótbólt, er aðalreglan, at tað bert er loyvt leikara at leika 1 dyst pr. leikdag. Sambært grein 8, stk. 4 verður fríggjadagur, leygardagur, sunnudagur og mánadagur roknaðir sum ein leikdagur, ið ofta eisini verður rópt leikumfar. Tvey undantøk eru til aðalregluna um 1 dyst pr. leikara pr. leikumfar:

- Fyrra undantakið er í grein 8, stk. 1 um lógliga flytan úr lægri deild upp í hægri deild at spæla 2 dystir sama leikumfar.
- Seinna undantakið er í grein 8, stk. 3, sum ásetur, at ungir leikarar kunnu leika 2 dystir sama leikdag, tó aftur við tí undantaki, at unglíngaleikari, sum byrjar inni í Betri deildini ikki kann leika fyri U21 sama leikumfar.

Fordømi eru um, at felag, sum brúkar ólógligar leikarar, verður dømt at tapa dyst. Hetta er eisini galdandi í førum, um leikari gerst ólógligur vegna tað, at talan er um dyst nummar trý í sama leikumfari. Víst verður eitt nú til kærnu 3/2018.

Staðfestingar, metingar og niðurstøða

Aganevndin staðfestir, at prógvfast grundarlag er fyri at staðfesta, at báðir leikararnir verða fangaðir av avmarkingunum í grein 8, stk. 3 og 4 í Kappingarreglunum fyri fótbólt. Emil byrjaði inni í Betri deildini sama leikumfar, sum hann spælir við U21 og Tóri spælir í U21 mánadag, sum sín triðja dyst í sama leikumfari. Tí verða báðir leikararnir roknaðir sum ólógligir leikarar í U21-steypakappingardystinum móti AB mánadag.

Aganevndin metir, at feløgini hvør sær hava fulla ábyrgd av, um leikarar eru at rokna sum lógligir leikarar til ymiskar dystir og tað leyst av, hvørjar elektroniskar skipanir verða nýttar í fyrisingini hjá felagnum sjálvum ella FSF.

Aganevndin leggur áherðslu á, at rættarfygjan fyri brúk av ólógligum leikara natúrliga fellir í tí deild og dysti, sum brotið er framt í.

AGANEVNDIN


Við heimild í grein 8, stk. 3 og grein 41 í Kappingarreglunum fyri fótbólt og við heimild í grein 8 bókstav h í agareglugerðini, verður ÍF dømt at tapa U21-dystin móti AB leiktur 23. aug. við málmuninum 0-3.

Kæruvegleiðing

Úrskurðurin kann sambært grein 12 bókstav f og grein 10 í agareglugerðini kærast til Yvirkærunevndina. Kærufreistin er 5 dagar.

Staður, dagfesting og undirskrift:

Tórshavn 2. sept. 2021



Anni á Hædd

forkvinna

Aganevndin, ið viðgjørði hesa kæru: Anni á Hædd, lögfrøðingur og forkvinna, Ken Nónklett, lögfrøðingur og næstformaður og Sissal Kj. Kristiansen, sniðgevi og ráðgevi.

